

**मत्स्यव्यवसायासाठी तलाव ठेक्याच्या  
कालावधीत सुधारणा करण्याबाबत.**

**महाराष्ट्र शासन  
कृषि, पशुसंवर्धन, दुग्धव्यवसाय विकास व मत्स्यव्यवसाय विभाग,  
शासन निर्णय क्रमांक: मत्स्यवि-१२०८/७१५५/प्र.क्र.७७/पदुम-१३  
मंत्रालय विस्तार, मुंबई ४०० ०३२.  
दिनांक : १९ जून २००८**

- वाचा -**
- १) शासन निर्णय कृषि व पदुम विभाग क्र. मत्स्यवि १२६१/सीआर १३५/  
पदुम १३, दिनांक २९ जून, १९९५.
  - २) शासन निर्णय कृषि व पदुम विभाग क्र. मत्स्यवि ११९९/२०/प्र.क्र.८/  
पदुम १३, दिनांक १५.१०.२००१.
  - ३) शासन निर्णय कृषि व पदुम विभाग क्र. मत्स्यवि १२०१/प्र.क्र.२२४/पदुम-१३  
दिनांक ४.१.२००२.

**प्रस्तावना :-**

शासन निर्णय दि.२९ जून, १९९५ अन्वये मत्स्यव्यवसाय विभागाकडे असलेले तलाव/जलाशय एकावेळी ५ वर्षाकरिता ठेक्याने देण्यात यावेत, तसेच या तलाव ठेक्याचे वर्ष १ जुलै ते ३० जून असे धरले जावे असे आदेश आहेत. हे तलाव ५ वर्षांच्या मुदतीने ठेक्याने देण्याची कार्यवाही जिल्हा पातळीवर संबंधित प्रादेशिक मत्स्यव्यवसाय उपसंचालक यांच्या अध्यक्षतेखाली स्थापन केलेल्या तलाव ठेका समितीच्या बैठकीत करण्यात येते. तलाव ठेक्याचे वर्ष हे १ जुलै ते ३० जून असे असले तरी तलाव ठेक्याने देण्याची कार्यवाही पार पाडताना प्रशासकीय कारणास्तव काही वेळा ठेका विलंबाने दिला जातो. त्यामुळे १ जुलै पासून संबंधित ठेकेदाराला मासेमारीसाठी तलाव उपलब्ध होत नाही किंवा अपवादात्मक परिस्थितीत (न्यायालयाची किंवा शासनाची स्थगिती व तत्सम) आदि कारणांमुळे तलाव ठेक्याचा पूर्ण ५ वर्षांचा कालावधी ठेकेदारास मिळत नाही. परंतु त्यांचेकडून वार्षिक ठेका रक्कम मात्र पूर्ण वर्षाची घेतली जाते. पर्यायाने संबंधित संस्थेस वा ठेकेदारास तलाव ठेक्याने न मिळालेल्या कालावधीसाठीही ठेक्याची रक्कम भरावी लागते. त्यामुळे मासेमारी वर्षाच्या वाया गेलेल्या कालावधीसाठी त्या प्रमाणात ठेका रक्कम कमी करण्यात यावी किंवा ठेका कालावधी वाढवून देण्यात यावा अशी मागणी ठेकेदार/संस्थाकडून करण्यात येत होती.

**शासन निर्णय :-**

या सर्व बाबींचा विचार करून शासन असे आदेश देत आहे की,

१) शासन धोरणानुसार मत्स्यव्यवसाय संस्थेस/ठेकेदारास ठेका मिळाल्यापासून मासेमारी करण्यासाठी ५ वर्षांचा कालावधी मिळणे आवश्यक आहे. परंतु प्रथम वर्षीचा ठेका मिळण्यास तीन महिने किंवा त्यापेक्षा जास्त उशिर झाल्यास किंवा अपवादात्मक परिस्थितीत शासनाची किंवा न्यायालयीन स्थगिती यामुळे तीन महिने किंवा त्यापेक्षा जास्त कालावधी मासेमारी बंद राहिल्यामुळे ठेका कालावधी ५ वर्षापेक्षा कमी होत असल्यास तेवढा कालावधी वाढवून देण्यात यावा व ५ वर्षांचा कालावधी ज्या तारखेस पूर्ण होईल त्या तारखेपासून ३० जून पर्यंतच्या उर्वरित कालावधीसाठी त्या प्रमाणात वार्षिक ठेका रक्कम आकारून संस्थेस/ठेकेदारास मासेमारी करण्यास परवानगी देण्यात यावी.

२) तसेच प्रथमवर्षीचा ठेका मिळण्यास उशिर होऊन तीन महिने किंवा त्यापेक्षा कमी कालावधी वाया गेल्यास तेवढ्या कालावधीची रक्कम पाचव्या वर्षी ठेका देताना कमी करण्यात यावी व पाच वर्षांचा कालावधी पूर्ण होईल त्या तारखेस ठेका संपूर्णतः आणण्यात यावा

सर्व तलाव ठेका समित्यांनी तलाव ठेका देण्याची कार्यवाही १ जुलै पूर्वी पूर्ण होईल याची दक्षता घ्यावी.

हे आदेश तात्काळ अंमलात येतील.

सदर शासन निर्णय महाराष्ट्र शासनाच्या वेबसाईटवर ([www.maharashtra.gov.in](http://www.maharashtra.gov.in)) उपलब्ध करण्यात आला असून त्याचा संगणक संकेतांक २००८०६१९१६५३२३००१ असा आहे.

**महाराष्ट्राचे राज्यपाल यांच्या आदेशानुसार व नांवाने,**

**( म. ह. सोनकुसरे )**

**उप सचिव, महाराष्ट्र शासन**

**कृषि, पशुसंवर्धन, दुग्धव्यवसाय विकास व मत्स्यव्यवसाय विभाग**

प्रति,

आयुक्त मत्स्यव्यवसाय, महाराष्ट्र राज्य, मुंबई  
प्रादेशिक उपआयुक्त मत्स्यव्यवसाय, मुंबई/नाशिक/पुणे/औरंगाबाद/अमरावती/नागपूर  
सर्व सहाय्यक आयुक्त मत्स्यव्यवसाय  
सर्व जिल्हा मत्स्यव्यवसाय विकास अधिकारी  
कक्ष अधिकारी, पाटबंधारे विभाग/ग्रामविकास विभाग मंत्रालय मुंबई  
सर्व कार्यासने, कृषि व पदुम विभाग, मंत्रालय, मुंबई.  
निवड नस्ती.